

సిపిఐ(ఎం-ఎల్) నాయకులు, రైతుకూలీ ఉద్యమనేత కా॥యద్దనపూడి సోని స్థాపావిష్కరణ-మొదటి వర్ధంతి సభ



స్థాపావిష్కరణ: బహిరంగసభలో ప్రసంగిస్తున్న కామ్రేడ్ జస్వంతరావు; సభకు హాజరైన ప్రజానీకం

బందరు, 19-2-19 :

రైతుకూలీసంఘం(ఆం.ప్ర) రాష్ట్రనాయకులు, పీడిత ప్రజాఉద్యమ నేత కామ్రేడ్ యద్దనపూడి సోని ప్రధమ వర్ధంతిసభ మరియు స్థాపావిష్కరణ ఫిబ్రవరి 19వ తేదీ సాయంత్రం 5 గంటలకు సిపిఐ(ఎం-ఎల్) కృష్ణాజిల్లా కమిటీ ఆధ్వర్యంలో జరిగింది. స్థానిక ఇంగ్లీషుపాలెంలోని బోగాదుల రామారావు స్మారకభవనం (సిపిఐ-ఎం-ఎల్ కార్యాలయం) వద్ద నిర్మించిన కా॥ సోనీ స్మారక స్థాపాన్ని, రైతుకూలీసంఘం(ఆం.ప్ర) రాష్ట్ర అధ్యక్షులు కా॥సింహాద్రి రూప్సి ఆవిష్కరించారు. అంతకుముందుగా పార్టీ సీనియర్ నాయకులు కా॥ఏను స్థాపం వేదికవద్దనే ఎర్రజెండాను ఆవిష్కరించి అమరులందరూ జోహార్లర్పించారు. ఉద్విగ్న హృదయాలతో, ఉత్తేజపూరిత నినాదాల నడుమ కా॥రూప్సి స్థాపాన్ని ఆవిష్కరించి, కా॥సోనీకి నివాళులర్పించిన తర్వాత, పార్టీ కేంద్ర నాయకులు కా॥పి.జస్వంతరావు, పార్టీ జిల్లా నాయకులు, కా॥సోనీ జీవితసహచరి, ఇతర కుటుంబసభ్యులు, మిత్రులు, వివిధ ప్రజాసంఘాల, వామపక్ష పార్టీల నాయకులు, జిల్లాలోని వివిధ ప్రాంతాల నుండి హాజరైన కార్మిక, రైతుకూలీ, మహిళా, యువజన సంఘాల నాయకులు, కార్యకర్తలు, వివిధ పార్టీల నాయకులు, ప్రజానీకం అమరస్థాపంవద్ద పూలువుంచి కా॥సోనీకి నివాళులర్పించారు. కా॥సోనీ స్థాపావిష్కరణ, జోహార్లర్పించే ఈ కార్యక్రమాన్ని రైతుకూలీసంఘం(ఆం.ప్ర) జిల్లా నాయకులు కా॥ జె.జగన్ నిర్వహించారు.

స్థాపం ప్రక్కనే నిర్మించిన వేదికపై కా॥సోనీ ప్రధమ వర్ధంతిసభ పార్టీ జిల్లా నాయకులు కా॥యు.వీరబాబు అధ్యక్షతన జరిగింది. సభా వేదికపై కా॥సోనీ చిత్రపటాన్ని పూలమాలతో అలంకరించారు. వక్రలను వేదికపైకి అహ్వానించిన అనంతరం సభా ప్రారంభంలోనే కా॥ సోనీని స్మరించుకుంటూ సభకు హాజరైన యావన్నుండి ప్రజానీకం లేచి నిలబడి రెండు నిమిషాలు మౌనం పాటించారు. అనంతరం ప్రజాకళాకారులు కా॥ సోనిని స్మరిస్తూ గీతాలాలపించారు. ప్రజల హృదయాల్లో కా॥సోనీ చెరగని స్థానాన్ని సంపాదించుకున్నాడని, కా॥ సోనీ లేనిలోటు పూడ్చలే కున్నామని, మరింత పట్టుదలగా ఉద్యమ నిర్మాణ కృషిని ముందుకు సాగించటమే కా॥ సోనీకి మనమర్పించే సరైన నివాళిగా కా॥ వీరబాబు తన అధ్యక్షోపన్యాసంలో పేర్కొన్నారు.

సిపిఐ(ఎం-ఎల్)కేంద్రనాయకులు కా॥ పి.జస్వంతరావు వర్ధంతి సభలో తొలుత ప్రసంగిస్తూ కా॥సోనీ చేపట్టి, ఆచరించిన రాజకీయాలను ప్రస్తుత పరిస్థితికి అన్వయిస్తూ విశ్లేషణాత్మకంగా వివరించారు. ఏడు దశాబ్దాల 'స్వాతంత్ర్యం' అనబడే దాని తర్వాత కూడా మనదేశ పాలకులు పరాధీన విధానాలనే అమలుచేస్తూ, దళారీలుగా వ్యవహరిస్తున్నారని ఆయన సోదాహరణంగా ప్రస్తావించారు. విదేశీ యంత్రాలను, శాస్త్ర సాంకేతికతను దిగుమతి చేసుకోవటాన్ని తప్పుపట్టటంలేదని, దశాబ్దాలు గడుస్తున్నా ఆ శాస్త్ర, సాంకేతికత కోసం అదే సామ్రాజ్యవాద దేశాలపై ఈనాటికీ ఆధారపడి వుండటం సిగ్గుచేటని చెబుతూ, ఈ అంశంలో మనదేశానికి - చైనాకు మధ్యనున్న తేడాను వివరించారు. స్పార్ట్స్‌ఫోన్లను తయారుచేసే ఫిన్లాండుకు చెందిన నోకియా కంపెనీ 2,40,000 కోట్ల రూపాయల సంపదను మనదేశంనుండి తరలించుకెళుతూ కూడా మనదేశ ప్రభుత్వానికి చెల్లించాల్సిన 24,000 కోట్ల రూ॥ల పన్నులను సైతం ఎగవేసిందని, చట్టసవరణ చేసి మరీ ఆ పన్నులకు కూడా మినహాయింపునిస్తూ మోడీ ప్రభుత్వం చేపట్టిన చర్యలు వారి దళారీ స్వభావానికో మచ్చుతునకగా అభివర్ణించారు. మొత్తంగా దేశంలోని వివిధ పరిశ్రమలలో పనిచేస్తున్న కార్మికుల సంఖ్యను రోజురోజుకీ కుదించివేస్తున్నారని, ప్రత్యేకించి సంఘటితరంగంలో కార్మికులసంఖ్య వేగంగా పడిపోతున్నదని ఆయన వివరించారు. ప్రభుత్వరంగంలోనూ నిర్దిష్ట కాలపరిమితి ఒప్పందంతో కూడిన (ఎఫ్‌టిసి) ఉద్యోగాలు సర్వసాధారణమయ్యాయన్నారు. దేశంలో నిరుద్యోగుల సంఖ్య గత 40 సం॥ల గరిష్టానికి చేరుకుందని ప్రభుత్వ నివేదికలే వెల్లడించిన విషయాన్ని గుర్తుచేశారు. ఈ నేపథ్యంలో ఆర్థికంగా వెనుకబడిన విభాగాలకు 10 శాతం రిజర్వేషను కల్పిస్తూ చట్టం చేయటం, ప్రజలను కులాలవారీ కుమ్ములాటలకు నెట్టటంతోపాటు, అగ్రకులాలుగా పేర్కొనబడుతున్న వారిలో భ్రమలు గొలిపే చర్యగా వివరించారు. 1960 నుండి ఈనాటివరకు

పరిశీలిస్తే రెండున్నర ఎకరాలలోపు అనాడున్న 40లక్షల కమతాలసంఖ్య 80 లక్షలకు చేరుకున్నప్పటికీ వీరి చేతుల్లోని భూమి విస్తీర్ణం 18.5 శాతం నుండి 20 శాతానికి మాత్రమే పెరిగిందన్నారు.

పంటల సాగు ఖర్చును విపరీతంగా పెంచివేస్తున్న పాలకులు, మరోవైపున పండిన పంటకు న్యాయమైన ధరలు కల్పించకుండా నగదు రూపంలో ఎకరాకు 2 వేలో 3 వేలో పెట్టుబడి నందిస్తామనటం, రైతాంగాన్ని ఏవిధంగానూ ఆదుకోలేదని, ఈ కారణంతో రైతులకిచ్చే సబ్సిడీ లన్నిటినీ పూర్తిగా అత్తివేయటమే జరుగుతుందని చెప్పారు. 60శాతం పైగా భూమిని సాగుచేస్తున్న కొలురైతులకు ఈ నగదు సహాయం ఏవిధంగానూ అందబోదని స్పష్టంచేస్తూ, ఆర్థిక మీటలతో రైతులను భూముల నుండి తొలగించివేసే చర్యలలో భాగమే ఈ విధానాలని వెల్లడి చేశారు. సాగుభూమి విస్తీర్ణం గత 5 ఏళ్ళలో 20 లక్షల ఎకరాలు తగ్గిందనే అంశాన్ని ఆయన గుర్తుచేశారు. ఈ నేపథ్యంలో పాలకుల దోపిడీ విధానాలపై ప్రజలను చైతన్యయుతంగా పోరాటాలలోకి సమీకరించేందుకు పూనిక వహించటమే కా|| సోనీ తదితర అమరులందరికీ అర్పించే నివాళిగా పేర్కొంటూ కా|| జస్సంతరావు తన ఉపన్యాసం ముగించారు.

రైతుకూలీసంఘం(ఆం.ప్ర) రాష్ట్ర అధ్యక్షులు కా|| యస్. రూఝీ మాట్లాడుతూ కామ్రేడ్ సోనీ విద్యార్థి దశలోనే మార్క్సిజాన్ని స్వీకరించి సోషలిజం తప్ప మరోమార్గం లేదని విశ్వసించి ప్రజలను చైతన్యపరచటం, వర్గపోరాటాలలోకి సమాయత్తం చేయటమే కర్తవ్యంగా 38 సం|| రాజకీయ జీవితం గడిపారన్నారు. జీవితంలోనూ, అంతర్గతంగానూ అనేక ఒడిదుడుకులకు ఎదురొడ్డి నిలవటమేగాక తన అనారోగ్యంపై కూడా అలుపెరగకుండా పోరాడారన్నారు. అనంతపురం నుండి శ్రీకాకుళం, కోరాపుట్ వరకు, ఉమ్మడి ఆంధ్రప్రదేశ్ రాష్ట్రంలో మహబూబ్ నగర్, ఆదిలాబాద్ వరకు కార్మిక, రైతాంగ ఉద్యమ నిర్మాణ కృషిలో తోడ్పాటునందించారన్నారు. జిల్లాలో దివిసీమ, నందిగామ, ప్రొద్దుటూరు, బందరు ప్రాంతాల్లో రైతుకూలీ, కార్మిక, ప్రజాసంఘాల నిర్మాణ కృషి సాగించాడన్నారు. అనేక పోరాటాలు సాగించి, ప్రజలను నిలబెట్టాడన్నారు. ప్రజలకు తలలో నాల్కలాగా ఆయన సల్పిన కృషి ఫలితంగానే, అంతిమయూత్రలో వేలాదిమంది పాల్గొని కడవరకూ పార్లమెంటును మోస్తూ కన్నీటి నివాళులర్పించటం జరిగిందన్నారు. ప్రస్తుత రాజకీయ పరిణామాలను విశ్లేషిస్తూ ఎన్నికల వాతావరణంలో పాలకులు మరింతగా ప్రజలను కుల, మత, ప్రాంతాల వారిగా విడగొడుతున్నారన్నారు. ప్రజాకర్షక పథకాల భ్రమలలో ముంచెత్తుతున్నారన్నారు. ఈ చర్చలలోనే ప్రజలను ముంచి, వాస్తవిక సమస్యల నుండి ప్రక్కకు మళ్లిస్తున్నారన్నారు. భవన నిర్మాణ కార్మికులకోసం వెచ్చించాల్సిన సంక్షేమ నిధిలో 80 శాతం పాలకుల ప్రచారాధ్యక్షులకు వెచ్చించటాన్ని ఆమె దుయ్యబట్టారు. ప్రజలను యాచకులుగా దిగజార్చే ఈ పరిస్థితి మారాలని, ఆ వైపుగా ప్రజలు చైతన్యవంతులు కావాలని పిలుపునిచ్చారు.

కంపెనీలలో పనిచేసే కార్మికులలో అత్యధికులు కాంట్రాక్టు, టెంట్ సోర్సింగ్, క్యాజువల్ కార్మికులేనని, సమాన పనికి సమాన వేతనం లభించటంలేదని, మరోవైపున ధరల భారం, పన్నుల భారాలు పెంచుతూ శ్రామిక ప్రజలవెన్ను విరుస్తున్నారన్నారు. ఈ సమస్యల గురించి చర్చించకుండా వుండేందుకు, మద్దం వ్యాపారాన్ని మరింతగా పెంచి, మద్యానికి శ్రామిక ప్రజలను బానిసలుగా చేస్తున్నారన్నారు.

మరోవైపున రైతాంగం ఆత్మహత్యలు పెరగుతున్నాయని, 2 ఎకరాల టమోటా రైతు ప్రకాశంజిల్లాలో పంట కొనే నాథుడులేక రోడ్డుపై పారబోసిన వైనాన్ని వివరించి, ఈ పాలకులంతా ఏంచేస్తున్నారని ఆమె నిలదీశారు. రెండోసారి తెలంగాణాలో అధికారంలోకి వచ్చిన కెసిఆర్ రైతాంగ ఆందోళనలపై నిర్బంధం ప్రయోగిస్తున్నాడని వివరించారు. నర్సరావుపేట దగ్గరలోని కొత్తపాలెం గ్రామంలో ముఖ్యమంత్రి పర్యటన సందర్భంగా హెలీపాడ్ నిర్మాణం కోసం బొప్పాయి తోటను ధ్వంసం చేశారని, దీనిని రైతు ప్రశ్నించి నందుకుగానూ పోలీసులు కొట్టి చంపి ఆత్మహత్యగా చిత్రించిన ఉదంతాన్ని పేర్కొంటూ పాలకుల నిరంకుశత్వాన్ని వెల్లడించారు. దళారీలకు, సామ్రాజ్యవాదులకు సంపదను కట్టబెట్టున్న ప్రభుత్వాల ప్రజావ్యతిరేక విధానాలపై పోరాటానికి సంఘటితం కావాలని కా|| రూఝీ పిలుపునిచ్చారు.

ఈ సభలో ఇంకా కామ్రేడ్స్ దివికుమార్ (జనసాహితీ), చల్లపల్లి విజయ (స్రీవిముక్తి సంఘటన), ముచ్చు సుధాకర్ (ఏఐఎఫ్ బీయూ-న్యూ), ఎం. రాంబాబు (రైతుకూలీసంఘం-ఆం.ప్ర), కొనకళ్ళ బుల్లయ్య (టిడిపి), కొడాలి శర్మ (సిపియం), దేవభక్తుని నిర్మల (సిపిఐ), ఆంధ్ర తెలంగాణ బ్యూంకు ఉద్యోగుల సంఘం నాయకులు వై.జానీ, కా|| సోనీ కుమారుడు నవకాంత్ తదితరులు మాట్లాడి కా|| సోనీకి ఘనంగా నివాళులర్పించారు. కా|| సోనీ స్మృతిలో, అమరులపై పాటలు పాడి ప్రజాకళాకారులు నివాళులర్పించారు.

○○○○○